



QORTI TAL-APPELL KRIMINALI

Onor. Imħallef Consuelo Scerri Herrera, LL.D., Ph.d.

Appell Nru: 281/2023

Il-Pulizja

Vs

Grezzju Farrugia et.

Illum, 8 ta' Frar 2024

Il-Qorti,

Rat l-akkuzi dedotti kontra l-appellanti, **Grezzju Farrugia** detenor tal-karta tal-identita Maltija **236656M**, akkużat quddiem il-Qorti tal-Maġistrati (Malta) bhala Qorti ta' Ġudikatura Kriminali talli:

Nhar id-29 ta' April 2020 kif ukoll fil-granet precedent gewwa Triq il-Baruni Haż Żabbar;

1. Mingħajr il-ħsieb li tisraq jew li tagħmel ħsara kontra l-ligi iżda biss biex teżerçita dritt li tippretendi li għandu, giegħel bl-awtorita' tiegħu nnifsek lil xi hadd ihallas dejn jew jesegwixxi obbligazzjoni tkun li tkun jew fixkielt lil Christian u Vanessa Darmanin fil-pusses ta' hwejjighom b'xi mod ieħor kontra l-ligi jew indaħal fi hwejjeġ ta' haddieħor.

Rat is-sentenza tal-Qorti tal-Maġistrati (Malta) bhala Qorti ta' Ġudikatura Kriminali ta' nhar il-5 ta' Lulju 2023, fejn sabet lill-imputat Grezzju Farrugia hati tal-

imputazzjoni kif miġjuba kontra tiegħu u kkundannatu għal multa ta' elf ewro (€1000).

Rat ir-rikors tal-appell tal-appellant Grezzju Farrugia, preżentat fir-registru ta' din l-Onorabbli Qorti nhar it-13 ta' Lulju ,2023, fejn talab lil din l-Onorabbli Qorti sabiex jogħgobha tirrifirma s-sentenza appellata u dana billi;

- Tirrifirma u timmodifika s-sentenza mogħtija fil-5 ta' Lulju, 2023 ;
- Tilliberah mill-akkuza kif dedotta fil-konfront tiegħu

L-aggravji huma ċari u manifesti u jikkonsistu fis-segwenti:

1. Illi fl-ewwel lok l-ewwel Qorti kellha tindaga u tagħraf x'kien l-*istatus quo* fil-perjodu rilevanti tal-kawża u li jekk il-pusses reklamat mill-*parte civile* kienx wieħed attwali. L-azzjoni tar-*raggion fatasi* mhix intiża li tissanzjona t-turbattiva tal-pusses *per se* iżda li tippenalizza l-użu ta' mezzi kompetenti lill-awtorita' pubblika bis-sostituzzjoni tagħhom bl-azzjoni uliterali.

Hawnhekk deher bl-aktar mod ċar quddiem il-prim istanza illi originarjament il-propjeta tal-*parte civile* ma kenitx intenzjonata illi jkollha garaxx iżda kellha kamra minflok il-garaxx. Illi għalhekk jidher b'mod ċar illi l-kobor tat-triq ma kienx jippermetti illi jkun hemm garaxx.

Di piu deher illi kien fi stadju aktar avanzat illi saret talba tal-MEPA sabiex dik il-kamra partikolari li tappartjeni lil *parte civile* konvertita f'garaxx iżda fl-ebda stadju ma nġiebet prova illi l-garaxx ingħata għal użu ta' vettura.

Illi jidher li l-ewwel Qorti ma hadetx in konsiderazzjoni l-fatt illi l-imputat kif stqarr huwa stess li ma jafx jaqra u li għalhekk żgur li ma setgħetx tkun ċerta illi l-imputat kellhu l-facilita li joggezzjona għal *tale* applikazzjoni għal istess permess qatt ma twaħħlet mal-facċata kif titlob il-liġi stante illi l-imputat stqarr illi hu qatt ma ġie infurmat li kienet qegħda ssir talba għal garaxx.

2. Illi fejn jirrigwardja t-tieni aggravju, l-Ewwel Qorti naqset milli tieġu in konsiderazzjoni l-kuntratt preżentat mill-imputat u l-pjanta stante illi bid-dovut rispettt kollhu jidher b' mod ċar illi fejn qegħda tiġi pparkjata vettura mill-imputat barra li huwa definittivament privat kellu jkun parapett u li kieku dan sar parapett żgur li hemm il-parte civile ma setgħax jitlob li jitla fuq dan il-parapett għax ma jkunx jista' jagħmel manuvra sabiex jidhol għewwa l-garaxx tiegħu.

Ix-xhieda tar-rappreżentat tal-Awtorita' tal-Artijiet kompli saħħaħ dan l-argument saħħaħ dan l-argument meta stqarr illi dik-parti mhix propjeta pubblika. Illi l-kuntratt kif preżentat mill-imputat tal-akkwist ta' nhar it-8 ta' Ottubru tas-sena 1999 jispeċifika b' mod ċar illi huwa qiegħed jottjeni l-fond ossia dar, immarkata ufficjalment bin-numru sbatax (17) fi Triq il-Baruni għewwa Ħaż Żabbar inkluż il-parapett li hemm quddiem l-imsemmi fond u dan fl-atti tan-Nutar Dottor Bartolomeo Micallef.

Għaldaqstant ma jista qatt jirriżulta illi l-imputat kien qiegħed b' għemilu jeżerċita xi dritt li ppretenda li għandhu iżda *tale* dritt kien tiegħu li jiżviluppa quddiem d-dar fil-forma ta' parapett fejn żgur illi *l-parte civile* ma kienx ikollu dritt jirfisl fuqu sabiex jidhol għewwa l-garaxx.

Illi wieħed irid jagħraf ukoll illi barra l-parapett tal-imputat hemm ukoll ċint illi ma sarx minnu u li bid-dovut rispettt kollu jiġi rreferut bħala bankina fejn il-*parte leza* kissret biċċa minnha u holqot rampa għal aċċess tal-vettura tagħha iżda għalhekk il-proċedura ma kellhiex tittieħed kontra l-imputat iżda kontra l-Awtorita' tat-Toroq stante illi mill-bankina l-barra hija propjeta tal-pubbliku.

Illi l-imputat preżenta ritratti illi bihom wera lil Onorabbli Qorti tal-Prim Istanza illi anke kieku huwa kellu ma jiparkjax il-vettura xorta waħda teżisti bankina li żgur l-*parte civile* ma jistax jitla fuqha sabiex jidhol għewwa l-garaxx tiegħu u għalhekk l-problema mhix il-vettura pparkjegata għewwa l-propjeta tal-imputat. Illi xorta ma tagħmilx sens illi l-barra mill-parapett tal-imputat xorta hemm bankina u allura mhux

l-vettura tal-imputat li qeghda tostakola l-manuvra għal ġewwa l-garaxx tal-parti leża.

3. Illi permezz tax-xhieda stess tar-rappreżentati tal-kunsill lokali ntwera b' mod ċar illi l-linji sofor li tnehhew f' sagħtejn wara li tpogġew ġew verifikati illi ma kienx hemm bażi illi jinżammu hemm altrimenti ma kienux jitnehhew meta ġew ikkonfermati mill-Awtorita' għat-Trasport f' Malta.

Illi l-ewwel Qorti qisha bħal eliminat kull prova ta' ritratti li turi b' mod ċar il-qagħda eżistenzjali tat-triq in kwestjoni u għalhekk ma setgħetx tasal għal konvinċiment illi l-imputat qiegħed b' xi mod jikser il-liġi billi jostakola l-użu tal-garaxx *parte leza*.

Illi l-*parte civile*, sabiex jakkomoda lilu nnifsu għal-fatt illi dik il-parti tat-triq ma kinitx maħsuba sabiex takkomoda garaxx ta' karożza, u minn hawn wieħed jifhem bl-iżball tal-Awtorita' illi tippermetti l-modifika tal-kamra illi kellu l-*parte civile* għall-garaxx, huwa għamel konkos għall-parapett tal-imputat sabiex joħloq iktar spazju għal manuvri bil-karożza tiegħu.

4. Illi r-raba aggravju tal-imputat huwa illi l-ebda referenza ma saret fis-sentenza għax-xhieda tal-imputat ta' Charles Spiteri illi ddikjara b' mod ċar illi huwa għandu għalqa biswit il-propjeta' tal-imputat u illi l-parapett tal-imputat joħroġ sal-bankina, tant illi huwa għandu dritt illi jgħaddi minn fuqu bir-riġel u anke b'vettura. Huwa kawża tad-dritt ta' tali Charles Spiteri illi l-imputat qatt ma żviluppa l-parapett.

Rat l-atti tal-kawża.

Rat ix-xhieda li iddeponiet quddiem l-ewwel Qorti u eżaminat bir-reqqa id-dokumentazzjoni preżentata minnha.

Semgħet lill-partijiet jittrattaw il-każ u dan fis-seduta tas-7 ta' Dicembru 2023.

Ikkunsidrat.

Illi fl-ewwel aggravju tieghu l-appellant jistqar li l-ewwel Qorti naqset li tara x'kien l-*istatus quo* tal-appellant *viz z viz* dak li qed jiġi reklamat mill-*parte civile*. Jispjega li l-azzjoni tar-raggion fattasi mhix intiża li tissanzjona t-turbattiva tal-pusses *per se* iżda li tippenalizza l-użu ta' mezzi kompetenti lill-awtorita' pubblika bis-sostituzzjoni tagħhom bl-azzjoni uliterali. Illi għalhekk din il-Qorti trid teżamina bir-reqqa ix-xhieda prodotta.

Rat l-affidavit ta' **PS 31 Mario Farrugia** esebit fl-atti a fol. 2. Jispjega li l-pulizija tal-għassa ta' Haż Żabbar ġiet mgħoddija kwerela mill-avukat Etienne Calleja datat 26 ta' April, 2020 f'isem il-konjugi Christian u Vanessa Darmanin rigward ostakolar ta' garaxx ġewwa Triq l-Baruni, Haż Żabbar. Fil-kwerela ġie deskritt kif il-konjugi Darmanin għandhom residenza ġewwa Triq il-Baruni fejn quddiem il-garaxx illi huma għandhom mar-residenza hemm rampa. Il-familja Farrugia toqgħod eżatt quddiemhom qedgħa tinsisti illi din ir-rampa hija ta' proprjeta tagħhom fejn fuq din ir-rampa il-familja Farrugia jipparkjaw il-vetturi tagħhom liema vetturi ikunu ta' xkiel sabiex il-konjugi Darmanin jutilizzaw il-garaxx tagħhom sabiex jkunu jistgħu idahhlu u johorġu l-vetturi tagħhom.

Flimkien mad-dokumenti illi intbagħtu hemm referenza għal korrisondenza illi kienet saret mad-Dipartiment tal-Artijiet fejn il-konjugi Darmanin kienu staqsew fuq din ir-rampa meta huma kienu qegħdin jirrangaw il-post tagħhom, fejn ittra mibgħuta lilhom f'Awwissu tas-sena 2013 mid-Dipartiment għat tmexxija tal-proprjeta tindika illi r-rampa indikata hija proprjeta tal-Gvern sakemm ma jkunx hemm provi kontra. Għalhekk ġie mitlub sabiex jittiehdu passi bil-liġi rigward *pretendend rights* peress illi s-sitwazzjoni ta' ostakolar tal-garaxx kienet għada għaddejja.

Il-pulizija kellmet lil Grezzju Farrugia fejn huwa ġie nfurmat bir-rapport illi sar fil-konfront tiegħu fejn Grezzju qal illi dik il-bieċa art hija propjeta tiegħu fejn anke fuq il-kuntratt ta' meta xtara il-post tiegħu kienet qegħda imniżzla fuq il-pjanta. Huwa

kien ser ikellem lin-nutar u lil avukat tiegħu sabiex jagħmel ir-riċerki neċessarji kif ukoll jikkomunika mad-Dipartiment ta' l-Artijiet bir-riċerki tiegħu sabiex ikollu prova illi dik il-biċċa l-art hija propjetà privata. Huwa qal ikoll illi preċedentement dik l-arti kienet propjetà tal-Knisja fejn iċ-ċens kien infeda u x'aktarx meta xi propjetajiet tal-knisja kienu qalbu ċ-ċnus fuq il-Gvern ma sarux ir-riċerki adegwati. Huwa qal li ser jippreżenta ir-riċerki tiegħu il-Qorti.

Rat l-okkorrenza esebita fl-atti a dol. 3 redatta minn l-istess PS 31 Mario Farrugia.

Rat ix-xhieda ta' **Martin Bajada** in rappreżentanza tal-Lands Authority mogħtija nhar id-9 ta' Diċembru, 2020 u kkonferma li ma hemm l-ebda espropriu jew registration fuq din l-art murija lil fuq pjanta f'isem il-Gvern. Jidher pero li kien hemm xi fetha jgħifieri meta inbiegħet l-art. Qal li f'isem il-Gvern ma kien hemm xejn registrat. B'din il-kelma fetha irid ifisser li hemm speċi ta' cul de sac propjetà tal-Gvern li jekk xi hadd irid jipparkja hemm għandu kull dritt. Huwa ppreżenta tlett pjanti li ġew mmarkati bhala Dok DOKMZ2, MZ3 u MZ4. Dawn jindikaw tlett varjazzjonijiet differenti mehuda mill-ajru. L-ewwel waħda tas-sena 1990 u l-oħrajn qegħdin iktar riċenti. L-iktar waħda riċenti hija mmarkata bhala Dok MZ4. Bhala *land registration* ma sab xejn.

Rat ix-xhieda ta' **Andrew Haig** in rapreżentanza ta' Transport Malta mogħtija nhar id-9 ta' Diċembru 2020. Huwa ppreżenta dokument li ġie mmarkat bhala Dok MZ5 li hija talba applikazzjoni li tkun saret mal-Planning Authority. Imbagħad tgħaddi għand Transport Malta peress li jkun hemm xi affarijiet li jistgħu jolqtu bhala triq. F'dan il-każ għax kienet ser tindbidel kamra minn *dining room* għal garage u Transport Malta ma sabx oġġezzjoni.

Rat ix-xhieda ta' **Marthese Debono** mogħtija nhar it-3 ta' Frar 2021 u kkonfermat li taħdem mal-Planing Authorty. Hija kienet qed tixhed fil-kapaċita tagħha ta' Judicial Representative tal-Planning Authority. Spjegat li l-applikant fuq il-permess numru PA 0431/14 huwa Christian Darmanin. Tgħid li l-permess hareġ fis-27 ta' Ġunju 2014. It-talba kienet '*proposed additions and alteratons to existing residence and facade incuding*

change of use from dining room to garage and opening of same door demolition of existing room at the back and extension of residence at ground and first floor. Proposed washroom on roof and tool room in garden and internal alterations such as shifting of walls. Hija pprezentat kopja li giet mmarkata bhala Dok PA1. Mistoqsija jekk dahlux xi oġġezzjonijiet tghid li ma kienx hemm il-permess li ntab fuq il-proprietà '31 Triq il-Baruni' kantuniera ma' 'Triq il Baruni Żabbar.'

Jorge Grech, Sindku ta' Haż Żabbar xehed nhar it-3 ta' Frar 2021 u mistqosi jekk kienx jaf bl-applikazzjoni li kienu intavolaw Christian Darmanin u martu mal-Awtorità' tal-Ippjanar jghid li jaf li hemm sqaq jew ahjar triq f'Triq il-Baruni fejn hemm żewġt residenzi faċċata ta' xulxin u f'dik il-parti kellhom *request* mingħand is-sinjuri Darmanin biex eventwalment ikunu qeghdin isiru xi yellow lines fil-faċċata. Huma fetħu l-file relattiv b'din ir-rikjesta u tefgħu ir-rikejsta mat-Transport Malta u skond l-eżitu tal-entita huma jimxu ma' dawk ir-rizultanzi bħal ma jġri fin-norma dejjem imbagħad jsiru minn naħa tal-kunsill il-marki. Huma joqgħodu fuq ir-rakomandazzjonijiet ta' Transport Malta. Mistoqsi kemm hi wiesgħa it-trejqa jghid li kemm tghaddi karozza u tiftah il-bibien tagħha. Mistoqsi jekk rax fejn għandhom garaxx il-kwerelanti jghid li jaf u jaf ukoll għalfejn saret l-applikazzjoni huwa pprezenta ir-risposta mogħtija mit-Transport Malta li giet mmarkata bhala Dok TM1. L-applikazzjoni giet approvata u fil-granet wara li irċevew din il-korrispondenza l-linji sofor saru. Appena saru dawn is-sinjali jghid li mar l-appellant fejn infurmhom li dik il-parti tat-triq fejn saru il-linji sofor hija propjetà privata. Mistoqsi jekk kienx hemm xi *supporting document* anness mal-applikazzjoni tas-sinjuri Darmanin jghid li ma jidhirlux. Jispejga li l-Awtorita tkun talbet lil Kunsill għal wisa tat-triq u xi ritratti u huma jkunu bagħtu tali informazzjoni. Bħala kunsill huma jġbdu xi ritratti mill-Google Earth u jgħadduhom lil Transport Malta permezz ta' email. Mistoqsi jekk jafx lil Naomi Agius jghid li jafha għaliex taħdem għewwa l-Kunsill.

Qal li s-sur Farrugia kien taħom dokument mill-Lands li jindika li huwa kien iħallas iċ-ċens fuq dik il-parti tat-triq. Meta ra hekk ordna lil haddiema tiegħu jerggħu jmorru jħassru s-sinjali. Huma bagħtu lil Lands Authority ukoll biex jaraw ta' min hi dik il-

parti tat-triq u cioè jekk hiex pubblika jew privata. Huma irċevew email li giet preżentata fl-atti u mmarkata bħala Dok JG2¹ fejn gew infurmati li l-art hija art pubblika.

Il-Perit Ronald Muscat Azzopardi xehed nhar l-14 ta' Jannar 2022 jgħid li huwa kien gie mqabbad mill-koppja Christian Darmanin u martu dwar fond fi 'Triq il-Baruni Żabbar' u dan meta kienu talbu li jagħmlu xi alterations fil-fond '31 Triq il-Baruni'. L-alterations kienu jikkonsisti fi ftuh ta' bibien, għeluq ta' bibien, żidiet fi kmamar ftuh ta' bieb ta' kamra ta' quddiem il-garaxx. Qal li kien ipprepara applikazzjoni għall Awtorita tal-Ippjanar numru P/00431/14 u din giet approvata nhar is-27 ta' Ġunju 2014. Qal li jekk saru xi oġġezzjonijiet għal tali applikazzjoni jgħid li m'għandux records tagħhom. Ikkonferma li t-triq in kwistjoni ma hiex wiesgħa. Fil-bidu tagħha fejn tiltaqa' ma triq il-principali hija wiesgħa ta' karożza u ftit. Fir-realtà' tgħaddi Land Rover pero quddiemu hemmhekk fejn hemm il-garaxx hija l-iktar parti wiesgħa ta' din it-triq vuoldieri kien hemm spazju fejn johroġ mill-garaxx bil-kumdata. Pero biex jagħmel hekk irid juża ukoll l-ispażju li hemm il-bini tal-faċċata. Huwa mmarka permezz ta' salib fuq il-pjanta mmarkata bħala Dok MZ4 fejn hemm id-dar u indika l-garaxx bl-ittra 'G'. Quddiem il-garaxx ma hemmx kaxxi hemm spazju minn hajt sa hajt f'dik il-parti. Muri l-aerial photo mmarkat bħala Dok MZ3 u jgħid li faċċata il-garaxx mmarkat bl-ittra 'G' hemm rampa faċċata. L-applikazzjoni li kien ippreżenta giet deċiża b' mod favorevoli bla riservi fis-27 ta' Ġunju 2014.

Andrew Haig xehed nhar l-14 ta' Jannar 2022 għan-nom ta' Transport Malta. Huwa stqarr li meta persuna tagħmel applikazzjoni għall-linji sofor il-klijent imur għand il-Kunsill Lokali u jimla applikazzjoni u magħha ikun irid jippreżenta ritratt tal-faċċata tal-garaxx, il-wisgħa tat-triq u l-wisgħa tal-bieb tal-garaxx halli minn hemmhekk skond il-policy tat-trasport jaraw jekk għandhomx jilqgħu l-applikazzjoni. Jgħid li f'din it-triq kient saret applikazzjoni biex isiru linji bojod quddiem bieb tal-garaxx. Il-proċedura biex jitneħhew dawn l-istess linji li jiġu miżbugħa tqum meta jiġu kancellati u miżbugħa bl-iswed meta l-użu tal-garaxx ma jkunx għadu qed jintuża jew li ma

¹ Fol. 55 tal-atti

għadhomx jipparkjaw vetturi fih. Fil-każ partikolari Transport Malta irċeviet informazzjoni li l-garage ma kienx għadu qed jintuża jew li ma kienx qed jintuża għal skop ta' karozza. Huma ma kellhomx talba biex inehhi is-sinjali tat-triq ftit wara li kienu saru jista' jkun kien hemm talba għand il-Kunsill. Qal li l-kunsill qatt ma għamlet applikazzjoni magħhom biex is-sinjali jitnehhew. Huwa pprezenta kopja tal-file relattiv li gie mmarkat bhala Dok TM1. Minn naha tat-Transport Malta huma ma jarawx jekk is-sinjali jkunux gew magħmula fi proprjeta privata jew pubblika.

Christian Darmanin xehed nhar it-8 ta' April 2022 u spjega li fis-sena 2013 kien akkwista dar u kien applika mal-Awtorita tal-Ippjanar biex jaahmlu xi alterazzjonijiet fosthom biex isir bieb ta' remissa u jagħmlu xi alterazzjonijiet fosthom sabiex il-bieb tar-remissa isir bieb ta' garaxx. Kienu iċċekjaw mal-Lands fis-sena 2013 biex ikunu ċerti min hu sid tar-rampa quddiem id-dar tagħhom sabiex isir użu minnha għall-aċċess tal-garaxx tagħhom u kkonfermaw permezz ta' ittra li s-sid huwa l-Gvern. Mal-faċċata tal-propjeta tagħhom waħhlu n-notification tal-Awtorità tal-Ippjanar skond il-liġi u l-familja Farruġia ma oġġezzjonawx la għal permess u lanqas għall-aċċess tal-garaxx. Il-permess gie approvat mill-Awtorità tal-Ippjanar fis-sena 2014 u għandhom ukoll id-dokumenti tan-no objection ta' Transport Malta u no objection tal-Kunsill Lokali ta' Haż Żabbar. L-alterazzjonijiet fil-bini saru u kienu jużaw parti mir-rampa biex jaċċessaw il-garaxx jġifieri ma kinux jipparkjaw fuqha. Waħhlu mal-bieb tal-garaxx sticker tan-no parking, garage in use. Madwar sentejn ilu mart Grezzju flimkien ma' Grezzju marru iħabbtulhom bil-għan li jiffirmaw karta għax bdew jinsistu li biex juża l-garaxx tiegħu kien qed jirfes il-propjeta tagħhom. Huma ma aċċettawx għaliex għandhom bil-miktub mingħand il-Lands Department li r-rampa ta' quddiemhom hi kollha tal-Gvern. Kif qalulhom hekk Grezzju beda jgħajjat u jgħid kliem li ma jinftiehemx. Beda jgħidilhom li kien ser jibda jipparkja quddiem il-garaxx tagħhom u li mhux ser iċaqlaqha minn hemm u qalilhom biex ma jħabtulhomx il-bieb.

L-ostakolar quddiem il-garaxx tagħhom qed issir ta' kuljum u kontinwament mill-vetturi ta' Farruġia u l-familja tiegħu saħansitra anke meta jkollhom vettura u

jkollhom spazju fejn imexxu 'l quddiem huma jipparkjaw apposta quddiem il-garaxx tagħhom biex huma la jidhlu u lanqas johorġu mill-garaxx.

Fit-triq ma hemmx parking bays u ma hemm xejn li jindika li r-rampa hija privata. Huma qegħdin jikkaparraw spazju pubbliku billi jipparkjaw karozza u vannijiet kbar. Meta kien hemm ostakolu tal-vetturi, quddiem il-garaxx huma għamlu kuntatt mal-pulizija u qalulhom li huma kienu qegħdin jipparkjaw fuq propjetà tagħhom u li mhux ser inehħu l-vetturi. Sadanitant għal darba oħra f'Lulju 2020 reġgħu bagħtu lil Lands biex tgħidilhom min hu s-sid ta' din ir-rampa u kkonfermaw għat-tieni darba li hadd għajr il-Gvern ma hu s-sid tagħha.

L-Avukat tagħhom kien ukoll wissiehom b'ittra bonarja biex jieqfu minn dan l-atteggjament tagħhom iżda l-familja Farrugia baqgħet tipparkja fuq din ir-rampa u tostakola l-garaxx tagħhom kuljum u b' mod kontinwu. Huwa għandu diversi ritratti ta' dan l-ostakolar fejn juru l-familja Farrugia qed tiksrilhom d-dritt li għandhom biex jidhlu u johorġu mill-garaxx bil-vettura tagħhom. Applikaw għall-linji sofor u dawn ġew approvati mit-Transport Malta iżda siegħa wara thassru bl-ordni tas-Sindku li ammetta magħhom stess li kien hu li ta l-ordni biex jitnehħew dawn is-sinjali. Is-sindku jaf li r-rampa hija tal-Gvern għax hu stess kien bagħat lil Lands Department. Huma għamlu kollox skond il-liġi għaliex għandhom garaxx u ma jistgħux jużawh. Dan huwa inkonvenjent kbir meta tikkunsidra li għandhom tfal żgħar u għandhom familja li joqgħodu hemm. Huwa ppreżenta l-file li għamel referenza għalih li ġie mmarkat bhala Dok CD1.

Spjega u qal li t-triq hija dejqa hafna, 3.1 metri wiesgħa u biex jaċċessaw il-garaxx bil-fors iridu jirfsu ir-rampa. Qal li kemm ilu jagħmel użu mill-garaxx sa mis-sena 2014. Insista li s-sur Farrugia jipparkja fuq ir-rampa kuljum qieghed. Huwa ppreżenta l-file tiegħu li ġie mmarkat bhala Dok CD2 li juri l-ittri li huwa rċieva li l-art in kwistjoni hija tal-Lands li hemm in-no objection ta' Transport Malta għas sinjali sofor , ittra tal-Kunsill Lokali lit-Transport Malta, il-permess tal-Awtorità tal-Ippjanar li jkopri l-garaxx u xi dokumenti oħra rilevanti. Ir-rampa twassal għal bieb ta' garaxx.

Vanessa Darmanin xehdet nhar it-8 ta' April 2022 u kkonfermat dak kollu li qal żewġha. Qalet li qed ibaghtu hafna. Ghandhom żewġ it-tfal żgħar u tarbija. Qalet lil ghandhom kollox skond il-permess u li qed jonfqu hafna spejjeż biex ikollhom kollox sew. Kienu għamli l-verifiki kollha minn qabel u tal-Lands kienu qalulhom li kollox kien sew. Ikkonfermat li r-rampa qeghda quddiem il-garaxx tagħhom. Tgħid li l-familja Farrugia qed tagħmilhom apposta skumdata kbira. Ipogġu l-vetturi tagħhom fuq ir-rampa anke meta jkun hemm spazju fit-triq. Dan qed jiġri ta' kuljum kemm bil-lejl u anke matul il-ġurnata. Ikkonfermat il-kontenut tal-file CD2. Tgħid li r-rampa vera qeghda quddiem id-dar tas-sur Farrugia u quddiem id-dar tagħha ukoll.

L-imputat **Grezzju Farrugia** xehed minn jeddu nhar id-29 ta' Lulju 2022 u stqarr li l-propjetà tiegħu tinsab numru '17 Triq il-Baruni, Żabbar' u ppreżenta l-kuntratt u pjanta tal-post li gie mmarkat bħala Dok GF1. Qal li r-rampa kienet tagħmel mal-post tal-kunjata u minnha tidhol fil-garaxx ta' Charles Spiteri. Qal li huma jużaw dik il-parti bħal parkeġġ. Qal li kien dan Charles Spiteri stess li kien baxxiha biex jkun jista' jidhol fil-garage tiegħu skond kif muri fid-Dok GF2. Jgħid li jagħmel użu ukoll minn Giardina fl-istess triq u jidhol għaliha minn fuq ir-rampa li hemm illum. Il-linji sofor li għamli referenza għalihom is-sinjuri Darmanin kienu taht il-bankina tiegħu tal-parapett. Jgħid li vera kienu saru linji sofor mill-Kunsill iżda damu hemm mill-11.00 sat-3.00p.m tal-istess huma għaliex kien mar l-għassa u qalilhom li dik kienet art privata. Jammetti li huwa minnu li d-dar tagħhom tinsab fuq il-lemin waqt li dik ta' Darmanin tinsab fuq ix-xellug. Jaqbel ukoll li r-rampa tintuża biex taċċedi l-bieb tal-Giardina. Jgħid li l-parapett tiegħu ma jasalx biss sa fejn hemm il-madum iżda sar-rampa ukoll minkejja li hemm dislivell bejn il-parapett tiegħu u r-rampa ta' nofs metru.

Charles Spiteri xehed nhar id-29 ta' Lulju 2022 u kkonferma li Grezzju Farrugia huwa hatnu u ma ġenb fejn joqghod għandu għalqa, dejjem fi Triq il-Baruni Haż Żabbar. Jgħid li hija kwazi biswit l-proprjeta tas-sur Farrugia għax mir-rampa tidhol fil-proprjeta tiegħu. Aċċess minn x'imkien iehor ma hemmx għal għalqa. Qal li hemmhekk kien kollu taz-zijiet tiegħu. Qal li r-rampa hija tiegħu. Fuq il-kuntratt

tiegħu hemm imnizzel li trid tgħaddi bil-pass, bir-riġel u bil-bhima minn fuq din l-parti tal-art magħrufa bhala rampa. Huwa jhallas ċens fuq l-għalqa u tal-art. Huwa ppreżenta kopja tal-kuntratt li gie mmarkat bhala Dok CS1 u kopja taċ-ċens li jhallas li gie mmarkat bhala Dok CS2. Jgħid li huwa dejjem għadda minn fuq ir-rampa biex jidhol fil-Giardina tiegħu.

Semgħet lill-partijiet jittrattaw il-każ u dan fis-seduta tas-7 ta' Diċembru 2023.

Rat id-dokumenti kollha esebiti.

Ikkunsidrat ulterjorment.

Illi jirrizulta mill-provi prodotti u cioe' minn dak li xehedu Christian u Vanessa Darmanin huma kellhom aċċess għal dik il-porzjon art li tinsab faċċata id-dhul għal garage tagħhom u dan għaliex kienu jidhlu u joħorġu ta' sikwiet il-karozza tagħhom mill-garage li huma bnew fis-sena 2014 skond il-permessi maħrufa mill-Awtorita tal-Ippjanar. Irriżulta li pero fid-29 ta' April 2020 u fil-granet ta' qabel l-imputat għazel li jibda jipparkja il-vettura tiegħu u tal-familjari tiegħu fuq din ir-rampa li b'hekk ostakola l-aċċess liberu li kienu jgawdu minnu l-konjuġi Darmanin għal żmien twil. Jirrizulta li din hija biċċa art tal-Gvern li tagħti aċċess kemm għal garage tal-konjuġi Darmanin kif ukoll għal Giardina ta' Charles Spiteri. Din il-porzjon art ma hiex xi parking space iżda kulhadd għandu aċċess għaliha u b'hekk għandha tibqa vojta.

L-offiża tar-ragion fattasi dderivat fil-liġi tagħna mill-Artikolu 168 tal-Kodiċi Naplitan jew Codice del Regno delle due Sicilie tal-1819. L-offiża giet klassifikata mill-legislatur tagħna bhala wahda mid-delitti kontra l-Amministrazzjoni tal-Ġustizzja u Amministrazzjonijiet oħra. Il-Professur Sir Anthony Mamo fin-noti tiegħu fuq il-Liġi Kriminali fit-tieni volum, iddeskriva dawn l-offiži kontra l-Amministrazzjoni tal-Ġustizzja bhala s-segwent:

'These crimes attack the State but indirectly, inasmuch as, without being actuated by motives hostile to the Government, they proceed from

other causes, often of a private character and affect those social institutions on and by which the machinery of the Government rests and moves: those institutions, that is to say, which provide the means of guaranteeing to every member of the community the integrity of his rights and those benefits which derive from the state of civil society.'

Il-ġurista Francesco Carrara citat mid-difiża stess fir-rikors tal-appell tagħha fil-ktieb tiegħu² jiddefinixxi l-offiża tar-ragion fattasi bħala s-segwenti:

'La ragion fattasi è il delitto di chiunque credendo di aver un diritto sopra cosa nell'altrui possesso, o sopra altro individuo lo esercita malgrado la opposizione vera o presunta di questo, pel fine di sostituire la sua forza privata all'autorita' pubblica, senza per altro eccedere in violazioni speciali di altri diritti.'

L-Imħallef Emeritus Vincent De Gaetano fil-kawża Il-Pulizija -vs-Anthony Micallef³ din l-offiża ġiet deskritta bis-segwenti mod:

'Tr-reat ipotizzat fl-imputazzjoni huwa dak ta' delitt kontra l-amministrazzjoni tal-ġustizzja, u aktar precizament id-delitt ta' l-uzu kontra l-ligi mill-privat tas-setghat ta' l-awtorita' pubblika. L-Artikolu 85 tal-Kodici Kriminali hu intiz mhux biex jipprotegi l-proprjeta', mobbli jew immobli, ta' dak li jkun - għal tali protezzjoni hemm l-azzjoni civili – izda biex jipprevojeni l-uzurpazzjoni mill-privat tas-setghat ta' l-awtorita' pubblika.

Isegwi għalhekk li, indipendentement mill-protezzjoni mogħtija permezz ta' l-azzjoni jew azzjonijiet ċivili, jekk jirriżulta bħala fatt li kien hemm l-użurpazzjoni ravvizata fl-imsemmi Artikolu 85, il-Qrati ta' Ġustizzja Kriminali għandhom jaġixxu tempestivament biex jirristabilixxu l-ordni pubblika permezz tas-sanzjoni penali.' (enfazi miżjuda). Minn hawn johroġ biċ-ċar li l-Qrati ta' Ġustizzja Kriminali fl-eżami tal-imputazzjoni taħt l-Artikolu 85 tal-Kodici Kriminali huma mgħobbija bl-eżami

² Volum V fil-Parti Speċjali

³ Appell Kriminali numru: 232/2002 deċiż nhar it-30 ta' Lulju 2004.

jekk il-privat u f' dan il-każ l-appellant użax l-awtorita' tiegħu nnifsu flok ma rrikorra għand l-Awtoritajiet kompetenti.

Il-ġurista **Francesco Carrara** fil-ktieb tiegħu fuq kwotat jelenka l-erba' (4) elementi li jridu jissussistu sabiex imputat jinstab ħati għar-reat. Dawn l-elementi li ġew indikati fir-rikors tal-appell tad-difiża huma s-segwenti:

1. Un atto esterno che spogli altri di un bene che gode, e sia eseguito contro la opposizione o espressa o presunta di questo;
2. Credenza di far quest'atto in esercizio di un diritto;
3. Coscienza di fare di privato braccio quello che dovrebbe farsi perautorita' di magistrati;
4. Mancanza di titolo piu grave.

Dawn l-erba' elementi ġew adottati fil-Qrati tagħna fosthom fil-kawżi **Il-Pulizija -vs- Giuseppe Bonavia et**⁴, **Il-Pulizija -vs- Salvatore Farrugia**⁵ u **Il-Pulizija -vs Professor Henry Frendo**⁶ li huma s-segwenti:

'Kif inhu risaput, l-erba' elementi li jridu jikkonkorru biex jikkonfigura ruhu r-reat ta' ragion fattasi huma:-

- (1) att estern li jispolja lil xi haddiehor minn haga li jkun qieghed igawdi, liema att ikun esegwit kontra l-opposizzjoni, espressa jew presunta, ta' dan l-haddiehor,
- (2) il-kredenza li l-att qieghed isir b'ezercizzju ta' dritt,
- (3) il-koxjenza fl-agent li hu qieghed jagħmel di privato braccio dak li jmissu jsir permezz ta' l-awtorita` pubblika, u
- (4) in-nuqqas ta' titolu li jirrendi l-fatt aktar gravi.

⁴ Deciża nhar l-14 ta' Ottubru 1944 mill-Qorti tal-Appell

⁵ Deciża nhar l-14 ta' Dicembru 1957 mill-Qorti tal-Appell

⁶ Deciża nhar id-19 ta' Awwissu 2005 mill-Qorti tal-Appell

Att estern li jispolja lil xi haddiehor minn haga li jkun qiegħed igawdi, liema att ikun esegwit kontra l-oppożizzjoni, espressa jew prezunta, ta' dan il-haddiehor. Fil-każ odjern irriżulta li l-appellant għamel qabad u usurpa l-użu tar-rampa billi ostakla lill-kwerelanti mill-godiment tal-garaxx tiegħu għaliex l-appellant b'abbuż qabad u ippruvah minn aċċess li kien intitolat għalih. Ma hux kontstat lil-kwerelanti ilhom jagħmlu użu minn dan il-garage sa minn meta inbena fis-sena 2014 u li kienu idahhlu u johorġu l-karozza tagħhom liberament u dan għaliex ix-xhieda tal-kwerelanti qatt ma għet kontradetta mill-appellant. L-appellant sostna biss li dik ir-rampa hija propjeta' privata u għalhekk għandu kull dritt li jagħmel użu minnha għalkemm irriżulta li hija propjeta tal-Gvern ukoll. Pero hawnhekk m'ahniex qed nitkellmu fuq min hu sid tar-rampa iżda min kellu l-użu tagħha u min gie ostakolat u impedit mill-użu liberu tagħha.

B'dan li għamel l-appellanti żgur li ppriva lill-kwerelanti milli jkollhom aċċess liberu. Għalhekk l-att estern tal-offiża huwa pruvat.

Il-kredenza li l-att qiegħed isir b'eżercizzju ta' dritt.

Illi hawnhekk irid jiġi determinat x'intenzjoni kellu l-appellanti meta wettaq ir-reat u cioè' l-intenzjoni li jieħu l-liġi b'idejh u dan biex jeżercita dritt li jahseb li għandu.

Hekk ingħad fis-sentenza **Il-Pulizija -vs- Eileen Said**⁷:

"Illi kif dejjem gie ritenut element importanti kostituttiv ta' dar-reat hu dak intenzjonali fis-sens li l-agir ta' dak li jkun irid ikun magħmul bil-hsieb li hu qed jeżercita dritt li jahseb li għandu għad-distinzjoni mir-reati ta' serq jew danni volontarji fuq proprjeta' ta' haddiehor per eżempju.

Għalhekk hemm bzonn li issir indagni fuq il-movent li jkun wassal lill-persuna li ikkomettet dar-reat biex tagħmel dak li għamlet. L-element materjali invece jikkonsisti filli wiehed jippriva persuna ohra minn xi dritt fuq haga li għandu id-dgawdija tagħha."

⁷ Deciż minn din il-Qorti hekk kif diversament ippreseduta nhar id-19 ta' Ġunju, 2002.

Fil-każ in dezamina jirrizulta li l-appellant ma kellux dritt li jostakola d-dhul lill-kwerelanti u dan għaliex minkejja li huma għandhom dritt jgħaddu minn hemm, il-kwerelanti wkoll kellhom aċċess liberu għalih. Din il-Qorti ma setgħetx ma tinnutax lil-prosekuzzjoni ma resqet lill-ebda xhud sabiex iċaħħad dak li qalu l-parte civile u ċioe li kienu jagħmlu użu mir-rampa b' mod regolari dan għaliex anke x-xhud Charles Spiteri li xehed qatt ma qal li l-konjugi Darmanin ma kienux jagħmlu użu mir-rampa. Għalhekk dan l-element jirrizulta wkoll ippruvat.

Il-koxjenza fl-aġent li hu qiegħed jagħmel di privato braccio dak li jmissu jsir permezz tal-awtorita` pubblika.

M'hemmx dubju li l-appellant kien jaf li l-kwerelanti kellhom kull dritt li jidhlu f' din r-rampa biex jaċċedu għal garaxx tagħhom u dan għaliex għal żmien twil hekk għamlu u dan għalhekk jindika aċċess liberu. Lanqas ma jirrizulta li meta kien qed jinbena dan il-garaxx fis-sena 2014 l-appellanti kellhom xi oġġezzjoni u dan għaliex fl-ebda hin ma interponew xi oġġezzjoni quddiem l-Awtorita tal-Ippjanar.

Illi l-Artikolu 85 huwa intiż biex dak li jkun ma jieħux il-liġi b'idejh, u għalhekk l-iskop wara din id-dispożizzjoni – bħad-dispożizzjonijiet fil-kamp ċivili dwar l-actio spoli – huwa li tipprotegi l-istatus quo.

Issa immaterjalment mill-jeddijiet ta' natura ċivili li jgawdu l-appellanti fuq din il-proprjeta', jirrizulta inkonfutabbilment illi l-kwerelanti għandhom aċċess liberu għal din l-entrata tant illi qabel ma sar dan l-stakolu mill-appellanti kienu jidhlu mir-rampa liberalment. Dan ifisser illi l-appellanti unilateralment biddel dan l-*istatus quo*⁸ tal-kwerelanti hesrem u b' mod illeġittimu.

In-nuqqas ta' titolu li jirrendi l-fatt aktar gravi

Illi minn eżami tax-xhieda mogħtija u tal-elementi preċedenti jirrizulta b' mod inekwivoku li l-offiża ma hi xejn għajr għal dik ta' ragion fattasi.

⁸ Ara Il-Pulizija vs Jane Scicluna deċiż mill-Qorti tal-Appell Kriminali (Sede Inferjuri) nhar id-9 ta' Frar, 2010

Ghalhekk fid-dawl ta' dak li ntqal aktar 'il fuq din il-Qorti hija tal-fehma li l-ewwel Qorti kienet korretta fil-gudizzju tagħha meta sabet lill-appellanti hati tal-akkuza kif addebitata fil-konfront tiegħu.

Ovvjament huwa suffiċjenti li jikkonkorru l-ewwel tlett elementi. Għall-finijiet tar-reat ta' ragon fattasi huwa biżżejjed xi forma ta' pussess.

Il-Qorti tal-Appell Kriminali fl-ismijiet **Il-Pulizija vs Denise Caruana**⁹ qalet hekk:

'..... kwistjonijiet dwar titolu ma jistghux ikollhom effett sabiex tigi stabbilita jew eskluza ir-reita'. Dan għaliex dak li trid tindaga il-Qorti huwa jekk kienx jezisti stat ta' fatt li gie mibdul unilateralment minn parti wahda tant illi l-vittma ta' dan ir-reat tigi ipprivata mill-uzu jew tgawdija ta' l-oggett li kien fil-pussess tagħha qabel dak l-att spoljattiv..... Illi l-elementi tar-reat in dizamina gew migbura fir-rikors tal-appell, liema esposizzjoni tad-dritt hija dettaljata tant illi din il-Qorti ma għandha għalfejn izzid xejniktar fir-rigward.

Jigi osservat biss illi:

"Din il-Qorti tibda biex tghid li r-reat kontemplat fl-Artikolu 85 tal-Kodici Kriminali ma hux intiz biex jissostitwixxi l-azzjonijiet rivendikatorji jew xort'ohra li bihom dak li jkun jikseb ir-rikonoxximent tad-drittijiet tiegħu fi jew fuq proprjeta`, mobbli jew immobbli. L-Artikolu 85 huwa intiz biex dak li jkun ma jiehux il-ligi b'idejh, u għalhekk l-iskop wara din id-disposizzjoni – bhad-disposizzjonijiet fil-kamp ċivili dwar l-actio spoli – huwa li tipprotegi l-istatus quo."¹⁰....

*Għall-finijiet tar-reat ta' ragon fattasi 'il-pussess materjali, jew detenzjoni, hu suffiċjenti għall-avverament tal-ipotesi tal-ligi' (ara appell kriminali **Il-Pulizija vs George Zahra**, 16 ta' Lulju 1958 – Vol. XLII.iv.1453). Min ikollu oggett misluf lilu għat-tgawdija tiegħu għandu l-pussess materjali ta'*

⁹ Deciza fit-30 ta' Novembru, 2016 per Onor Imhalled E. Grima

¹⁰A ra Il-Pulizija vs Jane Scicluna deciz mill-Qorti tal-Appell Kriminali (Sede Inferjuri) nhar id-9 ta' Frar, 2010

dak l-oggett. Taht l-artikolu 85 tal-Kodici Kriminali ma hemm ebda bzonn li jigi ippruvat xi element ta' pussess aktar sostanzjali minn hekk.¹¹"

Ghalhekk din il-Qorti qegħda tiċhad l-appell intavolat u tikkonferma is-sentenza mogħtija mill-ewwel Qorti in toto.

Consuelo-Pilar Scerri Herrera

Imħallef

¹¹ Ara l-Appell Kriminali fl-ismijiet il-Pulizija vs Mario Bezzina deċiż nhar is-26 ta' Meju, 2004